

■ Тэхналогіі

ІНТЭРНЭТ-РЭСУРС
СУПРАЦЬ ДАЎГОЎ

Паводле звестак Белстата, да канца 2016 года закупная крэдыторская запазычанасць айчынных прадпрыемстваў складала каля 39,6 мільярда рублёў, а дэбіторская знаходзіцца на ўзроўні 29,9 мільярда рублёў. У сваю чаргу, пратэрмінаваныя крэдыторскія і дэбіторскія запазычанасці, якія практычна роўныя, складаюць каля 6,85 мільярда рублёў. Досыць круглая сума ляжыць мёртвым грузам у бухгалтарскіх справаздачах і не працуе ў эканоміцы. Але ўжо з'явіўся новы падыход, які дазволіць разабрацца з даўгавымі ланцужкамі. Унікальная інтэрнэт-платформа www.dolgovnet.by, якая можа стварыць умовы для фінансавага аздаравлення прадпрыемстваў, ужо ў працы. Карэспандэнт «Звязды» пагутарыў з адным са стваральнікаў прарыўнага праекта Ігар МАЦКЕВІЧАМ, які і раскажаў сутнасць яго дзеяння.

АНТЫПАЗЫКОВЫ
АЛГАРЫТМ

Працаваць па-старому ў эру лічбавых тэхналогій азначае безнадзейна адстаць ад усяго свету. Многія гэта бачаць, але не ўсе разумеюць, як рэалізаваць. У краіне ёсць і тая людзі, якія глядзяць на свет з іншага ракурсу і бачаць часам тое, што не ўсім даступна. Стваральнікі рэсурсу www.dolgovnet.by пабудавалі тую сістэму, якая выдатна можа справіцца з даўгавымі праблемамі нашых прадпрыемстваў. Менавіта таму прадстаўнікі дзяржаўных структур ужо далі станоўчую ацэнку праекту, бо аналагаў рэсурсу сёння ні ў дзяржаве, ні ў блізкім замежжы няма. Як раскажаў Ігар Мацкевіч, уся справа ва ўнікальным алгарытме, з дапамогай якога працуе сайт, — у прамым сэнсе новае тэхналагічнае рашэнне. Інтэрнэт-платформа будзе спрыяць таму, каб прадпрыемства хутчэй разлічалася з даўгамі і думала пра развіццё, мадэрнізацыю, прыцягненне высокакваліфі-

каваных спецыялістаў. «Для прыватных і дзяржаўных кампаній не трэба будзе нават разглядаць варыянт, пры якім несвоечасова выплачваць даўгі выгадна. Бо некаторыя за кошт інфляцыйных і дэвальвацыйных працэсаў змяшчалі колькасць тых грошай, якія трэба вярнуць. Гэта становіцца менш актуальным сёння. Суб'екты гаспадарання ўсё больш зацікаўлены ў хуткім разліку з даўгамі і аздаравленні свайго фінансавага стану», — тлумачыць Ігар Мацкевіч.

Паводле яго слоў, дадзены рэсурс з'яўляецца лагічным працягам таго, у чым маюць патрэбу шматлікія буйныя кампаніі ў краіне. «На пачатковай стадыі працоўкі мы кансультаваліся з Міністэрствам па падатках і зборах, з Нацыянальным банкам. Мы дэманстравалі свае ідэі і атрымалі станоўчы водгук. Работа рэсурса ўлічваецца ва ўсе заканадаўчыя рамкі, а па частцы біржы па продажы даўгоў ён нават з'яўляецца практычнай рэалізацыяй Указа Прэ-

зідэнта № 154 «Аб фінансаванні камерцыйных арганізацый пад уступку правоў (патрабаванняў)», — дадаў Ігар Мацкевіч.

ЯК ГЭТА ПРАЦУЕ?

Прынцып работы рэсурсу заключаецца ў тым, што пасля рэгістрацыі на сайце www.dolgovnet.by карыстальнік (гэта можа рабіць як юрыдычная, так і фізічная асоба) размяшчае інфармацыю аб сваёй крэдыторскай або дэбіторскай запазычанасці. Далей на сайце апрацоўваюцца мільёны такіх запісаў у наяўнай базе даных і фарміруюцца замкнёныя ланцужкі з усіх блізкіх крэдытараў і даўжнікоў. Калі ўсе ўдзельнікі ланцужка бачаць адзін аднаго, становіцца больш зразумела, «хто, каму і колькі». Такая інфармацыя можа быць выкарыстана для спісання доўгу без прыцягнення дадатковага фінансавання. Акрамя таго, у прадпрыемстваў з'яўляецца магчымасць прадаць дэбіторскі доўг і атрымаць за яго рэальныя грошы, каб пусціць іх у абарот.

«Матэматычны алгарытм, які ляжыць у аснове работы рэсурсу, дазволіць пазбавіць беларускія кампаніі ад лішніх і затратных судовых разбораў. Варта адзначыць, што аналагічная практыка праводзілася яшчэ ў часы СССР у выглядзе усесаюзных залікаў міністэрствамі і буйнымі трэстамі. Але там усё рабілі ўручную. У нас дастаткова зрабіць пару клікаў», — раскажаў распрацоўшчык праекта.

Своечасова
разлічвацца па рахунках
дапамога сайт

Пасля таго як бакі знайшлі агульны інтарэс у тым, каб вырашыць свае пытанні, за працу бяруцца юрысты. «Нам удалося аўтаматызаваць практычна ўсё, акрамя юрыдычнай падтрымкі, якая ў такіх аперацыях мае вялікае значэнне», — адзначыў Ігар Мацкевіч. Але, па яго словах, гэта таксама цалкам рэальная задача. У сувязі з гэтым праекту трэба трапіць пад праграму Парка высокіх тэхналогій. Так працу юрыстаў змогуць замяніць смарт-кантактамі, працэс перадачы доўгу — токенамі. Усё гэта яшчэ больш аптымізуе працу з рэсурсам.


Стваральнікі сайта не плануець спыняцца на рабоце толькі ў Беларусі. У іх планах таксама выйсці на рынкі постсавецкай прасторы, дзе існуюць праблемы неплацяжы. Нізкі кошт сэрвісу, які разлічваецца па адзіным тэрыфе для ўсіх і дзе кліент плаціць толькі за атрыманне канкрэтнай інфармацыі аб крэдытарах, прадаўцаў даўгоў, павінен зацікавіць многіх. Акрамя таго, праца ў рэсурсе не нясе ніякіх рызык. А вось карысць істотная: уласнік можа аб'ектыўна ацэньваць фінансавыя вынікі гаспадарчай дзейнасці. «Мы ўжо працуем над тым, каб укараніць сістэму ацэнкі ліквіднасці даўгоў», — гаворыць Ігар Мацкевіч. — Гэта дазволіць фармаваць рэйтынгі, што паспрыяе разумнаму свайго фінансавага становішча».

Ілья КРЫЖЭВІЧ

■ Страта

ПАМЁР ГЕНАДЗЬ ГАРБУК

Як паведамлілі ўчора вечарам у Нацыянальным акадэмічным тэатры імя Янкі Купалы, пайшоў з жыцця Генадзь Гарбук, народны артыст Беларусі. Яму было 83 гады. Мастацтва народнага артыста быў уласцівы моцны тэмперамент, глыбокае псіхалагічнае спасціжэнне характару. Майстар яркай сцэнічнай дэталі, гратэску. Створаныя Гарбуком вобразы адметныя павышанай драматычнай напружанасцю, эмацыянальнасцю, глыбокім псіхалагічным разуменнем характару. Ён быў добра вядомы глядачу па тэатральных пастаноўках у ролях Васіля (спектакль і тэлевізійная пастаноўка «Людзі на балоце» паводле І. Мележа, за тэлеверсію Дзяржаўнага прэмія БССР 1966 года, Сымона («Раскіданае гняздо» Я. Купалы), Зёлкіна («Хто смяецца апошнім» К. Крапівы), Яўмея («Ажаніцца — не журыцца» М. Чарота і Далецкіх), Клёпкіна, Прокусава («Пагарэльцы», «Верачка» А. Макаёнка), Андрэя Буслая («Парог» А. Дударэва) і многіх іншых.



Генадзь Міхайлавіч стварыў яркія вобразы ў фільмах «Людзі на балоце», «Белыя росы», «Раскіданае гняздо», «Чорны замак Альшанскі», «Трэцяе пакаленне», «Ваўчыная згряя» і многіх іншых.

Пра час і месца пахавання артыста стане вядома ў найбліжэйшы час.

Светлая памяць...

■ Groшы

У студзені золатавалютныя
рэзервы склалі
каля 6,5 млрд долараў

Золатавалютныя рэзервы Беларусі па стане на 1 лютага, паводле папярэдніх даных, склалі 6,477 млрд долараў у эквіваленце, паведамляе прэс-служба Нацыянальнага банка краіны.

За студзень 2018 года золатавалютныя рэзервы знізіліся на 837,9 млн (на 11,5 %) долараў. «Зніжэнне ўзроўню міжнародных рэзервовых актываў па выніках студзеня абумоўлена планавым пагашэннем урадам і Нацыянальным банкам Беларусі знешніх і ўнутраных абавязацельстваў у замежнай валюце на агульную суму каля 1,4 млрд долараў, з якіх 835,8 млн долараў склалі абавязацельствы краіны па дзяржаўных аблігацыях, размешчаных на міжнародным фінансавым рынку», — растлумачылі ў Нацбанку.

Падтрыманню ўзроўню золатавалютных рэзерваў у студзені спрыялі паступленне замежнай валюты ў бюджэт, у тым ліку ад збірання экспертных пошлін на нафту і нафтапрадукты, паступленне сродкаў ад продажу Нацыянальным банкам і Міністэрствам фінансаў аблігацый, мініманаваных у замежнай валюце. Станоўчы ўплыў на ўзровень рэзерваў таксама аказала павелічэнне кошту манетарнага золата. За 2017 год золатавалютныя рэзервы Беларусі ў вызначэнні МВФ павялічыліся на 2,4 млрд (на 48,5 %) долараў да 7,315 млрд долараў у эквіваленце.

Сяргей КУРКАЧ

ШТО Ё СВЕЦЕ РОБІЦЦА

МАКЕДОНИЯ ЗАЯВІЛА ПРА ГАТОЎНАСЦЬ
ПЕРАЙМЕНАВАЦЦА

Прэм'ер-міністр гэтай балканскай рэспублікі Зоран Заеў заявіў, што Македонія гатовая змяніць сваю афіцыйную назву, каб спыніць канфлікт з Грэцыяй, які зацягнуўся. Пра гэта паведамляе Reuters.

Македонія і Грэцыя вядуць працяглую спрэчку з-за назвы першай. Грэцыя дамагаецца змены назвы рэспублікі, каб яе не блыталі з грэчаскай вобласцю Македонія.

«Я хачу, каб перагаворы з Грэцыяй прайшлі паспяхова. Мы гатовы ўнесці ўдакладненне ў геаграфічнае найменне», — сказаў Заеў. Агенцтва адзначае, што дыпламаты абедзвюх краін бачаць у якасці прымальнай назвы Паўночная Македонія, Новая Македонія або Верхняя Македонія. Раней паведамлялася, што Македонія хоча выбраць новую назву краіны на рэферэндуме.

ТРАМП ПАПРАСІЎ ПЕНТАГОН СПЛАНАВАЦЬ
ВАЕННЫ ПАРАД У ВАШЫНГТОНЕ

Прэзідэнт ЗША Дональд Трамп натхніўся ваенным парадом у Парыжы на Елісейскіх палях 14 ліпеня і вырашыў зладзіць такі ж у сваёй краіне, але аформіў сваё жаданне ў выглядзе даручэння вайскоўцам толькі цяпер, паведамляюць амерыканскія СМІ.

Прэзідэнт ЗША Дональд Трамп звярнуўся да міністэрства абароны з просьбай прапанаваць план «грандыёзнага» парада ў Вашынгтоне ў 2018 годзе, каб адсвяткаваць «ваенную сілу» краіны. Пра гэта паведамляе Associated Press са спасылкай на прэс-сакратара Белага дома Сару Сандэрс.

Па словах Сандэрс, Трамп хоча, каб Пентагон «разгледзеў магчымасць правядзення свята», якое дазволіць амерыканцам «праявіць падзяку ваенным». Прадстаўнік Пентагона Чарлі Самэрс таксама заявіў, што чыноўнікі ў мінабароны ЗША ведаюць аб запыце Трампа і «разглядаюць варыянты» правядзення парада.

Associated Press адзначае, што «праявы ваеннай сілы» падчас ваенных парадаў не ўласцівыя амерыканскім ваенным, «у адрозненне ад такіх краін, як Кітай і КНДР». «Амерыканскія ваенныя звычайна ўдзельнічаюць у парадае 4 ліпеня, каб ушанаваць памяць ветэранаў вайны, але звычайна ў яго не ўваходзіць дэманстрацыя ваеннай тэхнікі», — адзначае агенцтва.

«Загад быў такі: я хачу парад, як у Францыі, — сказала адна з крыніц Washington Post у ваенным ведамстве. — Пытанне прапрацоўваецца на вышэйшых узроўнях Пентагона».

САЦЫЯЛ-ДЭМАКРАТЫ ФРГ І БЛОК МЕРКЕЛЬ
УЗГАДНІЛІ АСНОЎНЫЯ ПАЛАЖЭННІ
КААЛІЦЫЙНАГА ДАГАВОРА

Сацыял-дэмакратычная партыя Германіі (СДПГ) і кансерватыўны блок Хрысціянска-дэмакратычнага і Хрысціянска-сацыяльнага саюзаў (ХДС/ХСС) у аўторак на перагаворах аб фарміраванні ўрада ФРГ узгаднілі асноўныя палажэнні будучага кааліцыйнага дагавора. Яго праект апублікавала газета Rheinische Post.

Новы германскі ўрад нацэлены на нармалізацыю адносін з Расіяй і вяртанне ўзаемнага даверу.

«Мэтай нашай палітыкі з Расіяй застаецца вяртанне да адносін, якія базіруюцца на ўзаемным даверы і балансе інтарэсаў і якія дазваляць вярнуцца да цеснага партнёрсства», — адзначаецца ў дакуменце. Будучага кааліцыйнага партнёрства агульнай эканамічнай прасторы ад Уладзіслава да Лісабона і падкрэслівае сваю зацікаўленасць у «добрых адносінах з Расіяй і цесным супрацоўніцтве для забеспячэння міру і ўрэгулявання сур'ёзных міжнародных выклікаў».

Адкуль каменьчыкі і золата?

Туркмены спрабавалі збыць ювелірку

Правахоўнікі затрымалі грамадзян Туркменістана, якія спрабавалі прадаваць у Мінску брыльянты і залатыя ювелірныя вырабы.

Па падазрэнні ў парушэнні правілаў аб здзелках з каштоўнымі металамі і камянямі аперацыйнікамі УБЭЗ ГУУС, Фрунзенскага РУУС затрыманы два родныя браты — грамадзяне Туркменістана. Замежнікі, 26 і 36 гадоў, навучаюцца заочно ў ВНУ ў Гродне, прыехалі на сесію. Акрамя навучання яны планавалі ў Мінску прадаваць брыльянты і ювелірныя вырабы, якія прывезлі з сабой з Туркменістана і на якія не мелі дазволу Дзяржаўнай інспекцыі па барацьбе наглядку Міністэрства фінансаў Рэспублікі Беларусь. Аб планах замежных гасцей у падраздзяленні БЭЗ паступіла аперацыйная інфармацыя. Затрыманы мужчыны былі на вуліцы Прытыцкага з доказами злачынства ў момант продажу дзесяці брыльянтаў. За такую колькасць каштоўных камяняў яны хацелі атрымаць 950 долараў.

У ходзе правядзення вобыскаў аперацыйнікі знайшлі і канфіскавалі залатыя ювелірныя вырабы з дыямантамі і ізурудамі, чатыры пакеты з камянямі жоўтага і белага колераў, як мяркуецца, залатыя вырабы, злітак з металу жоўтага колеру. Зараз праводзяцца даследаванні ўсіх канфіскаваных каштоўнасцяў, аперацыйнікі высвятляюць, дзе мужчыны іх набылі, і іншыя падрабязнасці. Заведзена крымінальная справа.

Сяргей РАСОЛЬКА.